

प्रादेशिक समाचार
आकाशवाणी, भोपाल

मुख्य समाचार :-

- प्रधानमंत्री 17 सितम्बर को धार में करेंगे देश के पहले पीएम मित्रा पार्क का शिलान्यास, मिलेंगे 3 लाख रोजगार के अवसर।
- आज होगा उपराष्ट्रपति चुनाव, एनडीए उम्मीदवार सी. पी. राधाकृष्णन और इंडिया गठबंधन के बी. सुदर्शन रेड्डी के बीच मुकाबला।
- मुख्यमंत्री आज संबल योजना के तहत 175 करोड़ रुपये की सहायता राशि करेंगे जारी, 7 हजार से अधिक श्रमिक परिवारों को मिलेगा लाभ।
- एशिया कप क्रिकेट टूर्नामेंट आज से शुरू। भारत का पहला मैच कल मेजबान संयुक्त अरब अमीरात से होगा।

प्रधानमंत्री-पंजाब और हिमाचल

प्रधानमंत्री नरेन्द्र मोदी आज पंजाब और हिमाचल प्रदेश के बाढ़ और आपदा प्रभावित इलाकों का दौरा करेंगे। रेल राज्य मंत्री रवनीत सिंह बिट्टू ने बताया कि प्रधानमंत्री पंजाब के पठानकोट और गुरदासपुर जाकर हालात की समीक्षा करेंगे। उन्होंने कहा कि केंद्र और राज्य की टीमों नुकसान का आकलन कर रही हैं। प्रधानमंत्री हिमाचल प्रदेश के कांगड़ा जिले के धर्मशाला में हवाई सर्वे भी करेंगे और वहां आपदा से हुए नुकसान की समीक्षा बैठक लेंगे।

उपराष्ट्रपति चुनाव

उपराष्ट्रपति चुनाव के लिए आज मतदान होगा। इस चुनाव में एनडीए उम्मीदवार और महाराष्ट्र के राज्यपाल सी. पी. राधाकृष्णन का मुकाबला इंडिया गठबंधन के उम्मीदवार और सर्वोच्च न्यायालय के पूर्व न्यायाधीश बी. सुदर्शन रेड्डी से होगा। मतगणना भी आज ही होगी और अधिक जानकारी के लिए पेश है एक रिपोर्ट ..

मुख्यमंत्री-पीएम मित्रा पार्क

मुख्यमंत्री डॉ. मोहन यादव ने कल भोपाल में आयोजित समीक्षा बैठक में कहा कि प्रधानमंत्री नरेन्द्र मोदी का 17 सितम्बर को प्रदेश में आगमन होगा। प्रधानमंत्री धार में देश के पहले पीएम मित्रा पार्क का शिलान्यास करेंगे। इसके साथ ही प्रधानमंत्री 'स्वस्थ नारी, सशक्त परिवार' अभियान का भी शुभारंभ करेंगे।

श्री यादव ने बताया कि यह पार्क प्रदेश के कपास उत्पादक जिलों धार, झाबुआ, खरगोन, बड़वानी और उज्जैन को बड़ा लाभ देगा तथा लगभग 3 लाख रोजगार के अवसर सृजित करेगा। प्रधानमंत्री इस अवसर पर 'सुमन सखी' चैटबॉट और 'एक बगिया मां के नाम' अभियान की भी शुरुआत करेंगे। मुख्यमंत्री श्री यादव ने बताया कि 17 सितम्बर से 2 अक्टूबर तक सेवा पर्व मनाया जाएगा, जिसका शुभारंभ प्रधानमंत्री नरेन्द्र मोदी करेंगे और समापन गांधी जयंती पर होगा।

कार्यशाला-प्रधानमंत्री

प्रधानमंत्री नरेन्द्र मोदी ने कल शाम भाजपा और एनडीए सांसदों की दो दिनी कार्यशाला के समापन सत्र को संबोधित किया। इस दौरान उन्होंने कहा कि सांसद अगली पीढ़ी के जीएसटी सुधारों और संसद में पारित महत्वपूर्ण कानूनों की जानकारी लोगों तक पहुंचाएं। उन्होंने ऑनलाइन गेमिंग प्रोत्साहन और विनियमन विधेयक-2025 सहित हालिया विधेयकों के लाभों के बारे में जनता को जागरूक करने पर जोर दिया। इस पर मीडिया से बात करते हुए संसदीय कार्य मंत्री किरेन रिजिजू ने बताया कि प्रधानमंत्री ने सांसदों से आत्मनिर्भर भारत के निर्माण में सक्रिय भूमिका निभाने की अपील की।

जीएसटी

प्रधानमंत्री नरेन्द्र मोदी ने स्वतंत्रता दिवस पर लाल किले की प्राचीर से दीपावली तक अगली पीढ़ी के वस्तु और सेवाकर-जीएसटी सुधारों की घोषणा की थी। तीन सितंबर को जीएसटी परिषद ने आम आदमी पर केंद्रित दरों को युक्तिसंगत बनाने की घोषणा की। आज हम नजर डाल रहे हैं, खेल क्षेत्र के लिए किए गए सुधारों पर।

मुख्यमंत्री-संबल योजना

मुख्यमंत्री डॉ. मोहन यादव आज भोपाल से संबल योजना अंतर्गत श्रमिक परिवारों को 175 करोड़ रुपये की सहायता राशि सिंगल क्लिक से बैंक खाते में भेजेंगे। इस राशि से 7 हजार 953 परिवारों को लाभ होगा। प्रदेश में गिग यानि अनलाइन डिलेवरी करने वालों और प्लेटफार्म वर्कर्स का पंजीयन भी शुरू हो गया है, जिससे उन्हें भी सभी लाभ मिल रहे हैं। संबल हितग्राहियों को रियायती राशन और आयुष्मान योजना के तहत 5 लाख रुपये तक की निःशुल्क चिकित्सा सुविधा उपलब्ध है।

गौ संवर्धन बोर्ड

मुख्यमंत्री डॉ. मोहन यादव ने कल मंत्रालय में गौ संवर्धन बोर्ड की बैठक की अध्यक्षता करते हुए कहा कि गौशालाओं को स्वावलंबी बनाना जरूरी है। उन्होंने कहा कि प्रदेश में देसी नस्ल के गौपालन को बढ़ावा दिया जाए और गौशालाओं के बेहतर प्रबंधन के लिए धार्मिक संस्थाओं और दानदाताओं को जोड़ा जाए। पेश है एक रिपोर्ट ..

एशिया कप क्रिकेट

एशिया कप क्रिकेट टूर्नामेंट आज से संयुक्त अरब अमीरात में शुरू हो रहा है। टी-20 प्रारूप में खेले जा रहे इस टूर्नामेंट में भारत और पाकिस्तान सहित 8 टीमें हिस्सा ले रही हैं। भारत का पहला मैच बुधवार को मेजबान संयुक्त अरब अमीरात से होगा।

अब कुछ समाचार संक्षेप में

- जबलपुर के सेठ गोविंददास जिला चिकित्सालय में विश्व फिजियोथेरेपी दिवस पर फिजियोथेरेपी शिविर का आयोजन किया गया। शिविर का 256 व्यक्तियों ने लाभ उठाया। इनमें 98 महिलाएं शामिल थीं।
- प्रदेश के ऊर्जा मंत्री और शिवपुरी जिले के प्रभारी मंत्री प्रद्युमन सिंह तोमर ने कल शिवपुरी के विभिन्न वार्डों का दौरा कर यहां लोगों से चर्चा की और उनकी समस्याओं को सुना।
- मौसम विभाग ने आज से कहीं कहीं तेज बारिश का दौर फिर से शुरू होने की संभावना जताई है। भोपाल, राजगढ़, रायसेन, विदिशा, अलीराजपुर, बड़वानी, कटनी, नरसिंहपुर सहित प्रदेश के 30 जिलों में बारिश का औसत स्तर पूरा हो चुका है।
